

मिलावट करने वालों पर हो खास नजर : मुख्य सचिव

लखनऊ, 24 सितम्बर (जाब्यू) : मुख्य सचिव अतुल गुप्ता ने गुरुवार को जिलाधिकारियों, जिला पुलिस प्रमुखों और मुख्य चिकित्साधिकारियों के साथ वीडियो कांफ्रेंसिंग की। उन्होंने जिले के इन अधिकारियों को दूध, घी, खोया, तेल में मिलावट करने वालों और नकली दवाएं बेचने वालों पर खास नजर रखने की हिदायत दी। उन्होंने कहा कि संदिग्ध स्थानों पर लगातार छापे मारे जाएं और जो लोग भी मिलावट या नकली कारोबार में शामिल पाए जाएं, उनके खिलाफ कड़ी कार्रवाई की जाए। मुख्य सचिव ने कहा कि जिला स्तर पर खाद्य निरीक्षक एवं औषधि निरीक्षक सीधे जिलाधिकारी के नियंत्रण में काम करेंगे। मुख्य सचिव ने कहा कि एक अक्टूबर को राष्ट्रीय स्वैच्छिक रक्तदान दिवस मनाया जाता है। जिलाधिकारी एवं मुख्य चिकित्साधिकारी रेडक्रास और अन्य स्वयं सेवी संगठनों के माध्यम

से रक्तदान शिविरों का आयोजन करें और जनसामान्य को रक्तदान के लिए प्रेरित करें। वीडियो कांफ्रेंसिंग के मौके पर प्रमुख सचिव खाद्य एवं औषधि नियंत्रण देशदीपक वर्मा, प्रमुख सचिव चिकित्सा एवं स्वास्थ्य प्रदीप शुक्ला, सचिव खाद्य एवं औषधि दुर्गा शंकर मिश्र, राज्य परियोजना निदेशक एसपी गौयल भी मौजूद थे।

वहीं दुसरी ओर मुख्यसचिव ने महामाया आवास योजना के काम में तेजी लाने तथा इसे समय सीमा में पूरा करने का निर्देश दिया है। उन्होंने इस बात पर नाराजगी भी जताई कि मुख्यमंत्री की प्राथमिकताओं में से एक इस योजना की प्रगति कहीं-कहीं काफी धीमी है। उन्होंने अक्टूबर के अंत पात्र लाभार्थियों का चयन करके उन तक लाभ पहुंचाने को कहा। बैठक में प्रमुख सचिव ग्राम्य विकास श्रीकृष्ण के अलावा अन्य अधिकारी मौजूद थे।